

உள்ளாட்சி தேர்தல்களை கண்காணித்தல்



மனித உரிமை மேம்பாடு மற்றும் ஆராய்ச்சி நிறுவனம், சென்னை
Institute of Human Rights Advocacy and Research, Chennai

M: 86680 91453 | E: localgovernment@hrf.net.in | W: hrf.net.in

உள்ளாட்சி: தேர்தல்களை கண்காணித்தல்

ஜனவரி 2021

Creative Commons License 4.0



Supported by:

Laudes —
— Foundation



Prepared by:



மனித உரிமை மேம்பாடு மற்றும் ஆராய்ச்சி நிறுவனம், சென்னை
Institute of Human Rights Advocacy and Research, Chennai

மனித உரிமை மேம்பாடு மற்றும் ஆராய்ச்சி அமைப்பு (HRF)

மனித உரிமை மேம்பாடு மற்றும் ஆராய்ச்சி அமைப்பு (HRF) சமூக ரீதியாக விலக்கப்பட்ட சமூகங்கள் மற்றும் சமூகப்பிரிவுகளின் ஒன்றோடொன்று தொடர்புடைய தன்மையை மனதிற்கொண்டு சமூகத்தில் எளிதில் இலக்காகும் மக்களின் மனித உரிமைகளைப் பாதுகாக்கவும் ஊக்குவிக்கவும் செயல்படுகிறது.

சட்டங்கள் மற்றும் மாநில இயங்கமைப்புகளை தெளிவுப்படுத்தி, திறனை வளர்த்துக்கொள்வது, ஜனநாயகத்தை ஆழப்படுத்த அவர்களை ஆதரிப்பது ஆகியவை மூலமாகவும், இந்த சமூகங்களுக்கு அவர்களின் அரசியலமைப்பு உரிமைகளைப் பயன்படுத்தவும், அவர்களின் குரலை அதிகரிக்கவும், மற்றும் முடிவெடுப்பதில் அவர்களின் பங்கேற்பை மேம்படுத்தி, அனைவரையும் உள்ளடக்கிய, நிலையான மற்றும் நெகிழ்திறன்கொண்ட சமூகங்களை உருவாக்க பணிசெய்கிறது.

அனைத்து நேரங்களிலும் கௌரவத்துடன் கூடிய பாதுகாப்பானதொரு வாழ்க்கைக்கான மனித உரிமை கலாச்சாரத்தை ஊக்குவிக்கவும், குடிமை ஈடுபாட்டிற்கும் மற்றும் மனித உரிமை பாதுகாவலர்களை ஆதரிப்பதற்குமான பொதுத்தளத்தை விரிவுப்படுத்தவும் செயல்படுகிறது.

நன்றி

இந்தக் கையேடு தமிழ்நாடு ஊராட்சிகள் சட்டம் 1994 மற்றும் அதன் கீழ் இயற்றப்பட்ட விதிகள், அரசாணைகள், அறிவுரைகள், சட்டம், நடைமுறைக் குறிப்புகள், கொள்கை குறிப்பு, குடிமக்கள் சாசனம், மாநில ஊரக வளர்ச்சி முகமையின் (SIRD) ஊராட்சி பயிற்சி கையேடு, கு. வள்ளிநாயகம், ந.சி. சிதம்பரம், க. சுப்பிரமணியம் மற்றும் ச. கிருஷ்ணமூர்த்தி ஆகியோரால் தொகுக்கப்பட்ட தமிழ்நாடு ஊராட்சிகள் நிர்வாகம் மற்றும் 1997-ஆம் ஆண்டு முதல் ஊராட்சி அரசாங்கத்தை வலிமைப்படுத்துவதற்காக மனித உரிமை மேம்பாடு மற்றும் ஆராய்ச்சி அமைப்பினால் நடத்தப்பட்ட பல்வேறு செயல்பாடுகளின் மூலம் கிடைத்த அனுபவங்கள் ஆகியவற்றில் இருந்து தொகுக்கப்பட்டுள்ளது. தொகுப்பு மற்றும் எளிமையாக்கம் பணியை மேற்கொண்ட HRFன் P. தமிழரசி (துணை இயக்குனர், HRF), பிழைத்திருத்தலில் உதவிய N. சித்ரா (மூத்த ஒருங்கிணைப்பாளர், HRF) J. முருகேசன் (துணை ஒருங்கிணைப்பாளர்), V. இந்திரா, வடிவமைப்பில் ஈடுபட்ட C. அனிதா டெனிஷ் மற்றும் அட்டைப்படம் வரைந்த ஓவியர் C. சத்யன் ஆகியோருக்கு எங்களின் நன்றியைத் தெரிவித்துக்கொள்கிறோம்.

உள்ளடக்கம்

01

1

தமிழ்நாடு உள்ளாட்சிகள் 5-வது பொதுத்தேர்தல், 2019 – ஒருபார்வை

07

2

வேட்பாளரின் உரிமைகள், கடமைகள், தகுதி மற்றும் தகுதியின்மை

12

3

வாக்காளர்களின் உரிமைகள், செய்யக்கூடாதவை மற்றும் வாக்களிக்கும் முறை

14

4

தேர்தல் குற்றங்கள்

17

5

சுதந்திரமான நேர்மையான உள்ளாட்சித் தேர்தல் நடைபெற நாம் கூர்மையாக கவனிக்க வேண்டிய நடைமுறைகள்

முன்னுரை

கிராம பஞ்சாயத்து என்பது பௌதீக அடிப்படையிலும், அரசியலமைப்பு ரீதியாகவும் சமூகத்திற்கு மிக நெருக்கமாக இருக்கிற ஒரு தேர்ந்தெடுக்கப்பட்ட அமைப்பாகும். மாநில சட்ட சபை அல்லது பாராளுமன்றத்தை விட, உள்ளூர் அரசில் – குறிப்பாக கிராம பஞ்சாயத்தில் – குடிமக்கள் தங்கள் சமூகங்களை பிரதிநிதித்துவப்படுத்துவது ஒப்பீட்டளவில் எளிதானது. இந்தத் தேர்தல்கள் கட்சி அடிப்படை இல்லாதவை என்பதால், பெண்களுக்கு கணிசமான இட ஒதுக்கீடு, மற்றும் பட்டியல் சாதிகள் மற்றும் பட்டியல் பழங்குடியினர் (மற்றும் பெண்களுக்கு 50%), குறிப்பிடத்தக்க பண சக்தி இல்லாதவர்களுக்கு கூட இது சாத்தியமாகும். குடும்பங்கள் இந்த அரசியலமைப்பு அமைப்புகளில் வார்டு உறுப்பினர்கள் மற்றும் தலைவர்கள் என நுழைய முடியும். சட்டப்படி, அனைத்து மட்டங்களிலும் 50% இடங்கள் பெண்களுக்கும், மாநில மக்கள் தொகையில் அவர்களின் விகிதாச்சாரத்தின்படி பட்டியல் சாதிகள் (20%) மற்றும் பட்டியல் பழங்குடியினருக்கும் (1%) ஒதுக்கப்பட்டுள்ளன. 2019 தேர்தல்கள் 38 மாவட்டங்களில் 29 இடங்களில் மட்டுமே நடைபெற்றிருந்தாலும், பெண்கள் மற்றும் இளைஞர்கள் பங்கேற்பு மற்றும் வெற்றியைக் கண்டனர்.

கிராம பஞ்சாயத்து என்பது கணிசமான கடமைகளையும் பொறுப்புகளையும் கொண்ட நாட்டின் முதன்மையான தேர்ந்தெடுக்கப்பட்ட அரசாகும், இது, தேர்ந்தெடுக்கப்பட்ட பிரதிநிதிகளுக்குள், இந்திய அரசியலமைப்பில் 73-வது திருத்தம் நிறைவேற்றப்பட்ட பின்னர் பிரதமர் பி.வி. நரசிம்மராவ் எழுதியது போல, கிராம பஞ்சாயத்தின் தலைவர் தனித்துவமானவர். முதல் சுற்று தேர்தல்கள் நடந்ததும், பிரதமர் ராவ் இந்தியாவில் உள்ள அனைத்து கிராமத் தலைவர்களுக்கும் ஒரு கடிதம் எழுதி, அவரது வார்த்தைகளில் சொல்வதென்றால் 'நாட்டின் பிரதமரைக் காட்டிலும் கிராமத்தில் பஞ்சாயத்து தலைவர் அதிக சக்தி வாய்ந்தவர்' என்று குறிப்பிட்டார். இந்த அறிக்கை கிராமத் தலைவரின் ஆற்றல் மிக்க அதிகாரத்தை ஒப்புக்கொள்வதோடு, அரசியலமைப்பு இலட்சியத்திலிருந்து நாம் எவ்வளவு தூரம் இருக்கிறோம் என்ற வேதனையான யதார்த்தத்திற்கு ஒரு சான்றாகும்.

கிராம பஞ்சாயத்து என்பது அனைத்து வெவ்வேறு மாநில மற்றும் மத்திய அரசு அமைச்சகங்கள் மற்றும் துறைகளை ஒன்றிணைக்கும் இடமாகும், மேலும் சமூகத்துடன் ஒன்றாகவும் தொடர்பு கொள்கிறது. இது வேறுபட்ட குரல்களைக் கேட்க வேண்டும் –

குறிப்பாக நம் சமூகத்தில் பொதுவாக மௌனமாக்கப்பட்டவர்களின் குரல்கள் – இதனால் சமூக ரீதியாக ஒதுக்கப்பட்ட மற்றும் இழிவுப்படுத்தப்பட்டவர்களை அடைய முடியும், அதாவது மாற்றுத்திறனாளிகள், ஒற்றைப் பெண்கள் (குறிப்பாக விதவைகள்), பட்டியல் சாதிகள் மற்றும் பட்டியல் பழங்குடியினர், நாடோடிகள் மற்றும் பாலின சிறுபான்மையினர். எனவே, கிராம சபைக் கூட்டங்களில் பங்கேற்கவும், தேர்ந்தெடுக்கப்பட்ட பிரதிநிதிகளாக அரசிற்குள் நுழையவும் இந்த சமூகங்களைச் சேர்ந்த ஆற்றல்மிக்க இளைஞர்களும் பெண்களும் தேவை. இது அவர்களுக்கு பெரிய விஷயங்களுக்கு தேவையான அரசியல், நிர்வாக மற்றும் நிதி அனுபவத்தை வழங்கும்.

இந்த கையேட்டை உள்ளூராட்சித் தேர்தல்களில் எவ்வாறு பங்கேற்பது, தகுதி முதல் செயல்முறை வரை மற்றும் தேர்தல்களின் போது உரிமைகள் பற்றிய ஒரு முதன்மை. சுறுசுறுப்பான குடிமக்களாக மாறி நாட்டிற்கு சேவை செய்ய அரசிற்குள் நுழைய வேண்டுமா இல்லையா என்பதை இன்னும் தீர்மானிப்பவர்களாக இருப்பவர்களுக்கு இந்த எளிய முதல்நிலை கையேடு உதவும் என்று நாங்கள் நம்புகிறோம்.

எட்வின்

அறங்காவலர் மற்றும் இயக்குனர் (நிகழ்ச்சிகள்)
மனித உரிமை மேம்பாடு மற்றும் ஆராய்ச்சி அமைப்பு
ஜனவரி 2021

இந்திய அரசியல் சட்டத்தின் அடிப்படையில் தமிழகத்தில் அக்டோபர், 1996-ம் ஆண்டு முதல் உள்ளாட்சிகள் பொதுத் தேர்தல் நடத்தப்பட்டது. தொடர்ந்து சட்டப்படி 5 ஆண்டு கால இடைவெளிகளில் அக்டோபர், 2001; அக்டோபர், 2006; அக்டோபர், 2011 ஆகிய ஆண்டுகளில் 2வது, 3வது 4வது உள்ளாட்சி பொதுத் தேர்தல்கள் நடத்தப்பட்டன. அடுத்ததாக அக்டோபர், 2016 நடத்தப்பட வேண்டிய 5வது உள்ளாட்சி பொதுத் தேர்தல் பல்வேறு காரணங்களால் தொடர்ந்து தள்ளி வைக்கப்பட்டு 2019-ம் ஆண்டு நடைபெற்றது.

ஊராட்சிகள் தேர்தல் நாள்	27.12.2019 & 30.12.2019
வேட்பு மனு தாக்கல்	09.12.2019 -16.12.2019
வேட்பு மனு ஆய்வு	17.12.2019
வேட்பு மனு திரும்பப் பெறுதல்	19.12.2019
வாக்கு எண்ணிக்கை நாள்	02.01.2020
தேர்தல் நடவடிக்கை முடிவுறும் நாள்	04.01.2010
கிராம ஊராட்சிகள் முதல் கூட்டம், வார்டு உறுப்பினர்கள், தலைவர் பதவியேற்று	06.01.2020
மாவட்ட ஊராட்சிகள், ஊராட்சி ஒன்றியங்களின் தலைவர்கள், துணைத் தலைவர்கள் தேர்வு கூட்டம்	11.01.2020

இந்திய அரசியல் சட்டம் பாகம் IX - 243, 243A, 243B 243O வரையிலான பிரிவுகள் பஞ்சாயத்துகள் (The Panchayats) பற்றி குறிப்பிடுகின்றன. கிராம ஊராட்சி, ஊராட்சி ஒன்றியம், மாவட்ட ஊராட்சி, கிராம சபை, அதிகாரங்கள், இட ஒதுக்கீடு / தேர்தல், நிதி உள்ளிட்டவைகள் மேற்சொன்ன பிரிவுகளில் குறிப்பிடப்பட்டுள்ளன.

பாகம் IXA- 243P, 243Q முதல் 243Z, 243ZA, 243ZG வரையிலான பிரிவுகள் நகராட்சிகள் (The Municipalities) பற்றி குறிப்பிடுகின்றன. பேரூராட்சி, நகராட்சி, மாநகராட்சி, வார்டுகள் சபை, அதிகாரங்கள், இட ஒதுக்கீடு, தேர்தல் நிதி உள்ளிட்டவைகள் மேற்சொன்ன பிரிவுகளில் குறிப்பிடப்பட்டுள்ளன.

தமிழ்நாடு உள்ளாட்சி சட்டங்கள் மேற்சொன்ன இந்திய அரசியல் சட்டம் பாகங்கள் IX, IXA ஆகிவற்றின் அடிப்படையில் தமிழகத்தில் இயற்றப்பட்டுள்ள உள்ளாட்சி சட்டங்கள் பின் வருமாறு:

1. தமிழ்நாடு ஊராட்சிகள் சட்டம், 1994 (TN Panchayats Act, 1994) இச்சட்டம் கிராம சபை, கிராம ஊராட்சிகள், ஊராட்சி ஒன்றியங்கள், மாவட்ட ஊராட்சிகளுக்குப் பொருந்தும்.
2. தமிழ்நாடு மாவட்ட நகராட்சிகள் சட்டம், 1920 (TN District Municipalities Act, 1920) (இச்சட்டம் பேரூராட்சிகள், நகராட்சிகளுக்குப் பொருந்தும்)
3. தமிழகத்தில் தற்போதைய நிலையில் சென்னை உட்பட 15 மாநகராட்சிகள் உள்ளன. 15 மாநகராட்சிகளுக்கும் தனி சட்டம் இயற்றப்பட்டுள்ளது. சென்னை மாநகராட்சி சட்டம், 1919 (The Chennai City Municipal Corporation Act, 1919); மதுரை மாநகராட்சி சட்டம், 1971; கோயம்புத்தூர் மாநகராட்சி சட்டம், 1981; திருச்சிராப்பள்ளி மாநகராட்சி சட்டம், 1994; சேலம் மாநகராட்சி சட்டம், 1994; திருநெல்வேலி மாநகராட்சி சட்டம், 1994; ஈரோடு மாநகராட்சி சட்டம், 2008; வேலூர் மாநகராட்சி சட்டம், 2008; தூத்துக்குடி மாநகராட்சி சட்டம், 2008; திருப்பூர் மாநகராட்சி சட்டம், 2008; திண்டுக்கல் மாநகராட்சி சட்டம், 2014; தஞ்சாவூர் மாநகராட்சி சட்டம், 2014; நாகர்கோவில் மாநகராட்சி சட்டம், 2019; ஓசூர் மாநகராட்சி சட்டம், 2019; ஆவடி மாநகராட்சி சட்டம், 2019.

உள்ளாட்சிகளின் வகைகள் மேற்சொன்ன இந்திய அரசியல் சட்டம் பாகங்கள் IX, IX; மேற்குறிப்பிட்ட தமிழ்நாடு உள்ளாட்சி சட்டங்கள் அடிப்படையில் கீழ்க்காணும் உள்ளாட்சிகள் தீர்மானிக்கப்பட்டுள்ளன.

1. கிராம சபை, கிராம ஊராட்சி, ஊராட்சி ஒன்றியம், மாவட்ட ஊராட்சி (கிராம சபைக்கும், கிராம ஊராட்சிக்கும் நெருங்கிய தொடர்பு உள்ளது. கிராம ஊராட்சிக்கும், ஒன்றிய, மாவட்ட ஊராட்சிகளுக்கிடையே அரசியல் ரீதியாகவோ (அ) நிர்வாக ரீதியாகவோ தொடர்பில்லை). கிராம ஊராட்சிகள் (12,524); கிராம ஊராட்சி வார்டு உறுப்பினர்கள் (99,324) ஊராட்சி ஒன்றியங்கள் (388); ஊராட்சி ஒன்றிய வார்டு உறுப்பினர்கள் (6,471) மாவட்ட ஊராட்சிகள் (36); மாவட்ட ஊராட்சி வார்டு உறுப்பினர்கள் (655).

உள்ளாட்சி பதவிகள்

1. கிராம ஊராட்சித் தலைவர், கிராம ஊராட்சி வார்டு உறுப்பினர்கள், கிராம ஊராட்சித் துணைத் தலைவர்.
2. பேரூராட்சித் தலைவர், பேரூராட்சி வார்டு உறுப்பினர்கள், பேரூராட்சித் துணைத் தலைவர்.
3. நகராட்சித் தலைவர், நகராட்சி வார்டு உறுப்பினர்கள், நகராட்சித் துணைத் தலைவர்.
4. மாநகராட்சி மேயர், மாநகராட்சி வார்டு உறுப்பினர்கள், மாநகராட்சி துணை மேயர்.

நேரடித் தேர்தல்கள்

1. கிராம ஊராட்சித் தலைவர் (இளம் சிவப்பு வாக்குச் சீட்டு)
2. கிராம ஊராட்சி வார்டு உறுப்பினர்கள் (வெள்ளை வாக்குச் சீட்டு / இள நீல வாக்குச் சீட்டு)
3. ஊராட்சி ஒன்றிய வார்டு உறுப்பினர்கள் (பச்சை வாக்குச் சீட்டு)
4. மாவட்ட ஊராட்சி வார்டு உறுப்பினர்கள் (மஞ்சள் வாக்குச் சீட்டு)
5. பேரூராட்சி வார்டு உறுப்பினர்கள் (மின்னணு வாக்கு பதிவு இயந்திரம் / வெள்ளை வாக்குச் சீட்டு)
6. நகராட்சி வார்டு உறுப்பினர்கள் (மின்னணு வாக்கு பதிவு இயந்திரம் / வெள்ளை வாக்குச் சீட்டு)
7. மாநகராட்சி வார்டு உறுப்பினர்கள் (மின்னணு வாக்கு பதிவு இயந்திரம் / வெள்ளை வாக்குச் சீட்டு)

மறைமுகத் தேர்தல்கள்

1. கிராம ஊராட்சி துணைத் தலைவர்.
2. ஊராட்சி ஒன்றிய தலைவர்.
3. ஊராட்சி ஒன்றிய துணைத் தலைவர்.
4. மாவட்ட ஊராட்சி தலைவர்.
5. மாவட்ட ஊராட்சி துணைத் தலைவர்.
6. பேரூராட்சி தலைவர்.
7. பேரூராட்சி துணைத் தலைவர்.
8. நகராட்சி தலைவர்.
9. நகராட்சி துணைத் தலைவர்.
10. மாநகராட்சி தலைவர்.
11. மாநகராட்சி துணைத் தலைவர்.

இட ஒதுக்கீடு

அனைத்து உள்ளாட்சிகளின் தலைவர் / வார்டு உறுப்பினர் பதவியிடங்களில் 1. பட்டியல் இனத்தவர் (தாழ்த்தப்பட்டோர்), 2. பட்டியல் பழங்குடியினர் (பழங்குடியினத்தவர்), 3. பெண்கள் ஆகிய பிரிவினருக்கு இட ஒதுக்கீடு வழங்கப்பட்டுள்ளது. பட்டியல் சாதியினர், இனத்தவருக்கு மக்கள் தொகை விகிதத்திற்கேற்பவும், பெண்களுக்கு 50%க்குக் குறையாத அளவில் இட ஒதுக்கீடு செய்யப்பட்டுள்ளது.

இதன்படி,

1. பட்டியல் இனத்தவர் – பெண்கள் (SG-W) – பட்டியல் இனத்தைச் சார்ந்த பெண் மட்டுமே போட்டியிடலாம்.
2. பட்டியல் இனத்தவர் – பொது (SG-G) – பட்டியல் இனத்தைச் சார்ந்த ஆண், பெண் இருவரும் போட்டியிடலாம்.
3. பட்டியல் பழங்குடியினர் – பெண்கள் (ST-W) – பட்டியல் பழங்குடியினத்தை சார்ந்த பெண் மட்டுமே போட்டியிடலாம்.
4. பட்டியல் பழங்குடியினர் – பொது (ST-G) – பட்டியல் பழங்குடியினத்தை சார்ந்த ஆண், பெண் இருவரும் போட்டியிடலாம்.
5. பொது – பெண்கள் (G-W) – அனைத்து பெண்களும் போட்டியிடலாம்.
6. பொது – பொது (G-G) அனைவரும் போட்டியிடலாம்.

என 6 வகையான நிலைகளில் தொகுதிகள் ஒதுக்கப்பட்டுள்ளன. ஆண் தொகுதி என்றோ, BC தொகுதி என்றோ எதுவும் இல்லை.

மேற்சொன்ன இட ஒதுக்கீடு 10 ஆண்டுகளுக்கு ஒரு முறை சுழற்சி முறையில் மாற்றி அமைக்கப்படும்.

வாக்காளர் பட்டியல்

உள்ளாட்சிகளுக்கென்று தனியாக வாக்காளர் பட்டியல் தயாரிக்கப்படுவதில்லை. தலைமை தேர்தல் ஆணையத்தால், முந்தைய சட்டமன்ற / பாராளுமன்ற தேர்தலின் போது தயாரிக்கப்பட்ட வாக்காளர் பட்டியலை, உள்ளாட்சிகளின் வகைகள், வார்டுகள், வாக்குச் சாவடிகள் வாரியாக பிரித்து, ஒவ்வொரு உள்ளாட்சிகளின் வாக்காளர் பட்டியல் உருவாக்கப்படும். அடிப்படையில் வாக்காளர் பட்டியல் வார்டுகள் அடிப்படையில் தொகுக்கப்படும். சம்மந்தப்பட்ட உள்ளாட்சியின் அனைத்து வார்டுகளின் வாக்காளர் பட்டியல் அனைத்தையும் தொகுத்தால் அது அந்த உள்ளாட்சியின் வாக்காளர் பட்டியலாக அமைந்திடும்.

வாக்காளர் பட்டியல் சம்மந்தமான பணிகள் மாநில தேர்தல் ஆணையத்தின், மாநில அரசின் பணி என்றாலும், உள்ளாட்சி வாக்காளர் பட்டியலில் திருத்தம் செய்யும் அதிகாரம், தலைமை தேர்தல் ஆணைய அதிகாரிகளுக்கே (சார் ஆட்சியர் / கோட்டாட்சியர்) உண்டு. உள்ளாட்சி தேர்தல் அறிவிக்கப்பட்டு, வேட்பு மனு தாக்கல் செய்யும் கடைசி நாள் வரை, வாக்காளர் பட்டியலில் திருத்தம் மேற்கொள்ளலாம்.

தேர்தல் முறை

ஊராட்சி தேர்தல்கள் அனைத்தும் வாக்குச் சீட்டு முறையிலேயே நடைபெறும். கிராம ஊராட்சித் தலைவர், கிராம ஊராட்சி வார்டு உறுப்பினர்கள் தேர்தல் அரசியல் கட்சி சார்பற்ற முறையிலேயே நடைபெறுவதால், கட்சி சின்னங்கள் வழங்கப்படாது. ஏனைய ஊராட்சி ஒன்றிய வார்டு உறுப்பினர்கள், மாவட்ட ஊராட்சி வார்டு உறுப்பினர்கள் தேர்தல்களில், அரசியல் கட்சி சின்னங்கள் வழங்கப்படும். (கன்னியாகுமரி மாவட்டம், மேல்புரம் ஊராட்சி ஒன்றியத்திற்கு உட்பட்ட அனைத்து 4 பதவியிடங்களுக்கும் மின்னணு வாக்கு பதிவு இயந்திரம் பயன்படுத்தப்பட உள்ளது.)

மாநகராட்சி, நகராட்சி, பேரூராட்சி தேர்தல்கள் இயந்திரம் முறையிலோ (அ) வாக்குச் சீட்டு முறையிலோ நடைபெறும். இது குறித்தான முடிவு செய்யும் அதிகாரம் தமிழ்நாடு மாநில தேர்தல் ஆணையத்திற்கே உண்டு.

சின்னங்கள் ஒதுக்கீடு

கிராம ஊராட்சி நிலையில் தலைவர், வார்டு உறுப்பினர்களுக்கென தலா 35 சின்னங்கள் வரையறுக்கப்பட்டுள்ளன. தலைவர், வார்டு உறுப்பினர்களுக்கு தாங்கள் விரும்பும் சின்னங்களை கோர வாய்ப்பில்லை. குலுக்கல் மூலமே சின்னங்கள் ஒதுக்கப்படும்.

ஊராட்சி ஒன்றிய வார்டு உறுப்பினர்கள், மாவட்ட ஊராட்சி வார்டு உறுப்பினர்கள் நிலையில் தலா 35 சுயேட்சை சின்னங்கள் வரையறுக்கப்பட்டுள்ளன. சுயேட்சை வேட்பாளர்கள் தாங்கள் விரும்பும் 3 சுயேட்சை சின்னங்களை தங்களின் வேட்பு மனுவில் குறிப்பிட்டு முன்னுரிமை கோரலாம்.

பேரூராட்சி வார்டு உறுப்பினர்கள், நகராட்சி வார்டு உறுப்பினர்கள், மாநகராட்சி வார்டு உறுப்பினர்கள் நிலையிலும் தலா 35 சுயேட்சை சின்னங்கள் வரையறுக்கப்பட்டுள்ளன. சுயேட்சை வேட்பாளர்கள் தாங்கள் விரும்பும் 3 சுயேட்சை சின்னங்களை தங்களின் வேட்பு மனுவில் குறிப்பிட்டு முன்னுரிமை கோரலாம்.

வேட்பு மனு தாக்கல்

உள்ளாட்சிகளின் நேரடித் தேர்தல்களின் பதவிகளில், ஏதேனும் ஒரு பதவிக்கு போட்டியிடலாம். இருப்பினும் சம்மந்தப்பட்ட வேட்பாளர் சாதாரணமாக அப்பகுதியில் வசிப்பராகவும், சம்மந்தப்பட்ட உள்ளாட்சி வாக்காளர் பட்டியலில் இடம் பெற்றவராகவும் இருத்தல் வேண்டும்.

விண்ணப்பப் படிவத்தை (படிவம் எண்: 3) முழுமையாக பூர்த்தி செய்து, குறித்துரைக்கப்பட்ட வைப்புத் தொகை / டெபாசிட் தொகையுடன் தாக்கல் செய்ய வேண்டும். (தேர்தல் அறிவிப்பின்

போது வைப்புத் தொகை, தேர்தல் செலவுகள் உச்ச வரம்பு ஆகியவற்றை நாளிதழ்கள் மூலமாக அறிந்து கொள்ளலாம்).

வேட்பு மனுவுடன் குறித்துரைக்கப்பட்ட படிவத்தில் (படிவம் எண்: 3A) உள்ள “உறுதி மொழி ஆவணம்”-ஐ பூர்த்தி செய்து சமர்ப்பிக்க வேண்டும்.

ஊரக உள்ளாட்சிகள், நகர்ப்புற உள்ளாட்சிகளுக்கென தனித்தனி வேட்பு மனு, உறுதி மொழி ஆவணப் படிவங்கள் வழங்கப்படும்.

தமிழ்நாடு மாநில தேர்தல் ஆணையத்தால், தேர்தலின் போது வேட்பாளர்கள் பின்பற்றுவதற்காக வெளியிடப்படும் “நன்னடத்தை விதிகள்”-ஐ பின்பற்றி நடந்திட வேண்டும்.

தேர்தல் வைப்புத் தொகை

பதவி	பட்டியல் இனத்தினர்/பழங்குடியினர்	இதரர்
கிராம ஊராட்சி வார்டு உறுப்பினர்:	ரூ. 100/-	ரூ. 200/-
கிராம ஊராட்சித் தலைவர்	ரூ. 300/-	ரூ. 600/-
ஊராட்சி ஒன்றிய வார்டு உறுப்பினர்	ரூ. 300/-	ரூ. 600/-
மாவட்ட ஊராட்சி வார்டு உறுப்பினர்	ரூ. 500/-	ரூ. 1,000/-

தேர்தல் செலவின உச்ச வரம்பு

எண்	ஊராட்சிமன்ற பதவிகள்	அதிகபட்ச செலவுகள்
1	கிராம வார்டு பதவிக்கு	ரூ. 9000/-
2	கிராம ஊராட்சி தலைவர் பதவிக்கு	ரூ.34000/-
3	ஊராட்சி ஒன்றிய வார்டு உறுப்பினர் பதவிக்கு	ரூ.85000/-
4	மாவட்ட ஊராட்சி வார்டு உறுப்பினர் பதவிக்கு	ரூ.170,000/-

வேட்பாளர் வேட்பு மனு தாக்கல் செய்த நாளிலிருந்து தேர்தல் முடிவு அறிவிக்கும் நாள் வரையிலான தேர்தல் செலவினங்களை குறித்துரைக்கப்பட்ட படிவத்தில் பராமரித்து முடிவு அறிவிக்கப்பட்ட 30 நாட்களுக்குள் மாவட்ட தேர்தல் அதிகாரியிடம் சமர்ப்பிக்க வேண்டும், வேட்பாளர் சார்பாக முகவர்கள் / ஏஜென்டுகள் செய்யும் செலவினங்களும் இதில் அடங்கும். மேலே சொல்லப்பட்ட விவரங்களை மாநில தேர்தல் ஆணையத்தின் இணையதளத்தில் (<https://tnsec.tn.nic.in>) காணலாம்.

1.1. வேட்பாளருக்குள்ள உரிமைகள்

- வேட்புமனு தாக்கல் செய்ததற்கான ஒப்புதல் மற்றும் வேட்பு மனு பரிசீலனைக்கான அறிவிப்பு ஆகியவைகளுக்கான ரசீதை தேர்தல் நடத்தும் அதிகாரியிடம் பெற்றுக்கொள்ளும் உரிமை.
- தேர்தல் அதிகாரியின் வேட்புமனு பரிசீலனை நடவடிக்கைகளைக் கவனிக்கும் உரிமை; பிற வேட்பு மனுக்கள் மீது ஆதாரங்களுடன் மறுப்பு மற்றும் ஆட்சேபணை தெரிவிக்கும் உரிமை; தன் வேட்புமனுவின் மீது எழுப்பப்பட்ட மறுப்பு மற்றும் ஆட்சேபணையை எதிர்த்து ஆதாரங்களுடன் நிரூபிக்கும் உரிமை.
- வேட்பு மனுவை முறையாக தேர்தல் அதிகாரியிடம் திரும்பப்பெறும் உரிமை.
- காப்புத்தொகையினை நிபந்தனைகளுக்குட்பட்டு முறையாக திரும்பப்பெறும் உரிமை.
- தமிழ்நாடு உள்ளாட்சி அமைப்புக்களின் தேர்தலுக்கான சின்னங்கள் (ஒதுக்கீடு மற்றும் பங்கீடு) ஆணை- 2006ன் கீழ், நடைமுறைப்படி சின்னங்கள் பெறும் உரிமை மற்றும் ஒதுக்கப்பட்ட சின்னத்தின் மாதிரி வரைபடம் பெறும் உரிமை.
- போட்டியிடும் வார்டு/ஊராட்சிக்கான வாக்காளர் பட்டியலையும், வாக்குச்சாவடிகளின் பட்டியலையும் பெறும் உரிமை.
- வாக்குப்பதிவு நாள், இடம், நேரம் குறித்த அறிவிப்பைப் பெறும் உரிமை.
- வாக்கு எண்ணிக்கையை நேரடியாக கண்காணிக்கும் உரிமை.
- கிராம ஊராட்சி வார்டு உறுப்பினர், கிராம ஊராட்சி தலைவர், வட்டார ஊராட்சி வார்டு உறுப்பினர், மாவட்ட ஊராட்சி வார்டு உறுப்பினர் ஆகிய பதவியிடங்களில் ஏதேனும் ஒரு பதிவிக்கு மட்டுமே போட்டியிட இயலும்.

1.2. வேட்பாளர்கள் செய்யக்கூடாதவை

மனுதாக்கல் செய்யும்போது கவனிக்கவேண்டியவை:

- போட்டியிடும் வேட்பாளர் வேறு ஒரு வேட்பாளருக்கு தீர்மானம் செய்வதனை தவிர்த்தல்
- மனுபடிவத்தினை சரியான முறையில் பூர்த்தி செய்தல்.
- வாக்காளர்களுக்கு பரிசுப்பொருட்கள், நன்கொடை, அன்பளிப்பு, லஞ்சம், வாக்குறுதிகள், அச்சுறுத்தல்கள் கொடுப்பது.

- சாதி, மத, இன மற்றும் மொழி உணர்வுகளின் அடிப்படையில் வாக்குகள் அளிக்கச் செய்தல் மற்றும் வாக்குகள் அளிப்பதைத் தடுத்தல்.
- சமயச் சின்னங்களையோ, வழிபாட்டுத் தளங்களையோ, வாக்குச் சேகரிக்க பயன்படுத்துதல்.
- வாக்குகள் சேகரிக்க/ வாக்களிக்க ஆள்மாறாட்டம் செய்தல்.
- வாக்காளர்களுக்கு வேட்பாளரின் பெயரையும், சின்னத்தையும் குறிப்பிட்டு அடையாளச் சீட்டு வழங்குதல்.
- ஒருவரை தேர்தலில் போட்டியிட வைக்கவும், போட்டியிடுவதிலிருந்து தடுக்கவும், சக வேட்பாளரை போட்டியிலிருந்து தவிர்க்கவும், வேட்பு மனுவை திரும்பப் பெறவும் நிர்ப்பந்தித்தல், முறையற்ற செயல்களில் ஈடுபடுதல்.
- வாக்காளர்களை வாக்களிக்கவும், வாக்களிக்கச் செய்யாமலிருக்கவும் முறையற்ற செயல்களில் ஈடுபடுதல்.
- தேர்தல் நடவடிக்கைகள் அமைதியாகவும், நேர்மையாகவும் நடைபெறாத வகையில் நேர்மையற்ற வழிகளிலும், முறையற்ற செயல்களிலும் நேரடியாகவும், மறைமுகமாகவும், ஈடுபடுதல், ஊறு விளைவித்தல்.
- சகவேட்பாளர்களின் சொந்த விபரங்கள் மற்றும் தனிப்பட்ட நடத்தை குறித்து பிரச்சாரங்கள் செய்தல். அவர்களின் பிரச்சார நடவடிக்கைகளுக்கு இடையூறு செய்தல், தவறான அறிவிப்பை வெளியிடுதல்.
- வாக்காளர்கள் வாக்குச்சாவடிக்கு சென்றுவர வாகனங்கள் வழங்குதல், வாகனங்கள் ஏற்பாடு செய்தல்.
- நிர்ணயம் செய்யப்பட்ட தொகைக்கு மேல் தேர்தல் செலவினங்களுக்கு செலவழித்தல்.
- அரசு அதிகாரிகள், அரசு வாகனங்கள், தேர்தல் அதிகாரிகள் ஆகியோரை வாக்குச் சேகரிக்கவும், வாக்காளர்களை ஈர்க்கவும் பயன்படுத்துதல்.
- வாக்குச்சாவடி பகுதிகளில் வாக்குப்பதிவு முடிவடைவதற்கு 48 மணிநேரத்திற்கு முன்பாக தேர்தல் கூட்டங்கள் எதையும் நடத்துதல், அதற்கான ஏற்பாடுகளைச் செய்தல்.
- வாக்குச்சாவடிக்குள்ளும், வாக்குச்சாவடியில் இருந்து 100 மீட்டர் தொலைவிற்குள்ளும் தேர்தல் அலுவலகங்கள் அமைத்தல், தேர்தல் விளம்பரங்கள் செய்தல், வாக்குகள் சேகரித்தல், வாக்குகள் அளிப்பதைத் தடுத்தல், கலவரத்தை ஏற்படுத்தும் நடவடிக்கைகளில் ஈடுபடுதல்.
- தேர்தல் அதிகாரிகளால் வெளியிடப்படும் அறிவிப்புக்களை முறையற்ற வழியில் திருத்துதல், மாற்றுதல், கிழித்தல்.

- வாக்குச் சீட்டுகளை வாக்குச்சாவடியிலிருந்து எடுத்துச் செல்லுதல், எடுத்துச்செல்ல உதவுதல், கிழித்தல், வாக்குச்சீட்டை திருத்துதல், வாக்குப்பெட்டியில் போடுவதைத் தடுத்தல்.
- வாக்குப்பெட்டிக்கோ, வாக்குப்பெட்டியிலுள்ள முத்திரைக்கோ ஊறு விளைவித்தல்.
- ஊரக உள்ளாட்சி பகுதிகளில் இரவு 11.00 மணிக்கு மேல் பிரச்சாரக் கூட்டத்திற்கு ஒலி பெருக்கியைப் பயன்படுத்துதல்.

தேர்தல் முகவர்களை நியமிக்கும் உரிமை

ஒவ்வொரு வேட்பாளரும் தங்கள் சார்பாக தேர்தல் வேலைகளை மேற்கொள்ள தேர்தல் முகவர் (Election Agent), வாக்குச் சாவடி முகவர் (Booth Agent), வாக்கு எண்ணிக்கை முகவர் (Counting Agent) என மூன்று வகையான முகவர்களை நியமித்துக் கொள்ளலாம்.

தேர்தல் முகவர், வேட்பாளர் செய்யவேண்டிய வேலைகளைச் செய்தல், வேட்பாளர் தேர்தல் சார்பாக கலந்து கொள்ள வேண்டிய கூட்டங்களில் கலந்து கொள்ளுதல் போன்ற பணிகளை வேட்பாளர் சார்பாக மேற்கொள்ளலாம். வாக்குப் பதிவு, வாக்கு எண்ணிக்கை பணிகளையும் தேர்தல் முகவர் மேற்கொள்ளலாம்.

வாக்குச் சாவடி முகவர், வாக்குப் பதிவு நாளன்று, வாக்குப் பதிவு துவங்கும் முன்னரே வாக்குச் சாவடிக்குச் சென்று வாக்குச் சீட்டுக்களின் எண்ணிக்கை, வரிசை எண்கள், கள்ள ஓட்டு போடுவதைத் தடுத்தல் உள்ளிட்ட வாக்குப் பதிவு நிகழ்வுகளை கண்காணித்திட வேண்டும். ஓட்டுப் பதிவிற்கு முன், ஓட்டுப் பதிவின் போது, ஓட்டுப் பதிவிற்குப் பின் என பணிகளை திட்டமிட்டு மேற்கொள்ள வேண்டும். வாக்குப் பதிவு அறைக்கு ஒருவர் வீதம் முகவர்களை நியமித்துக் கொள்ளலாம். நியமிக்கப்படும் வாக்குச் சாவடி முகவர்களுக்கு பதிலாக ஒருவரையும் நியமித்துக் கொள்ளலாம்.

வாக்கு எண்ணிக்கை முகவர், பதிவான வாக்குகளின் எண்ணிக்கை, வாக்கு எண்ணிக்கையை கண்காணித்தல், செல்லாத ஓட்டுக்களை கண்காணித்தல் உள்ளிட்ட வாக்கு எண்ணிக்கைகளை கண்காணித்து, தமது வேட்பாளர் வெற்றி பெறும் பட்சத்தில் அவருக்கான சான்றிதழை பெற்றுத் தருவது வரையிலான பணிகளை திட்டமிட்டு மேற்கொள்ள வேண்டும்.

வாக்கு எண்ணுமிடத்தில், வாக்கு எண்ணிக்கைக்காக போடப்படும் மேஜைக்கு ஒருவர் வீதம் வாக்கு எண்ணிக்கை முகவர்களை நியமித்துக் கொள்ளலாம்.

முகவர்களை நியமிக்கக் கோரும் விண்ணப்பப் படிவங்களை தேர்தல் அலுவலரிடம் பெற்று பூர்த்தி செய்து சமர்ப்பித்து முகவர்களுக்கான அடையாள அட்டைகளை பெற்று சட்டப் பூர்வமாக தேர்தல் பணிகளை மேற்கொள்ளலாம்.

1.3.வேட்பாளரின் தகுதி:

- வேட்பாளர் இந்திய குடிமகனாகவோ, குடிமகளாகவோ இருக்கவேண்டும்.
- வேட்புமனு தாக்கல் செய்யும் கடைசி நாளன்று 21 வயது நிரம்பியவராக இருக்கவேண்டும்.
- வேட்பாளரின் பெயர், போட்டியிடும் ஊராட்சியின் வாக்காளர் பட்டியலில் ஏதேனும் ஒரு வார்டில் (வட்டத்தில்) இடம் பெற்றிருக்க வேண்டும்.
- போட்டியிடும் ஊராட்சியில் குடியிருப்பவராக இருக்கவேண்டும்.
- இட ஒதுக்கீடு செய்யப்பட்ட பதவியிடமாக இருந்தால் வேட்பாளர் (ஆதிதிராவிடர் பொது அல்லது பெண், பழங்குடியினர் பொது அல்லது பெண், இதர பிரிவைச் சார்ந்த பெண்ணாக) அதற்குரிய தகுதியைப் பெற்றிருத்தல் வேண்டும்.
- வட்டார ஊராட்சி வார்டு உறுப்பினர் பதவிக்கு போட்டியிட விருப்பினால் தொடர்புடைய வட்டார ஊராட்சியின் வாக்காளர் பட்டியலில் ஏதாவது ஒரு வார்டில் பெயர் இடம்பெற்றிருக்க வேண்டும்.
- அதை போன்று, மாவட்ட ஊராட்சி வார்டு உறுப்பினர் பதவிக்கு போட்டியிட விருப்பினால் அந்த மாவட்ட ஊராட்சியின் வாக்காளர் பட்டியலில் ஏதாவது ஒரு வார்டில் பெயர் இடமிருக்க வேண்டும்.

1.4. வேட்பாளரின் தகுதியின்மை:

- ஒழுக்கக்கேட்டினை உள்ளடக்கிய குற்றத்திற்காகவும், குற்றவியல் நீதிமன்றத்தால் தண்டனை பெற்றவராகவும் இருக்கக்கூடாது. அவ்வாறு தண்டனை பெற்றிருந்தால் தண்டனை முடிவுற்ற காலத்திலிருந்து ஆறு ஆண்டு காலத்திற்கு தேர்தலில் போட்டியிடத் தகுதியற்றவராவார்.
- 1955ம் ஆண்டு குடியுரிமை பாதுகாப்புச் சட்டத்தின் படியும், பட்டியல் சாதியினர் பட்டியல் பழங்குடியினர் மற்றும் பட்டியல் பழங்குடியினர் வன்கொடுமைச் சட்டத்தின்படியும் தண்டனை பெற்றவராக இருக்கக்கூடாது. அவ்வாறு தண்டனை பெற்றிருந்தால் தண்டனை முடிவுற்ற காலத்திலிருந்து ஆறு ஆண்டு காலத்திற்கு தேர்தலில் போட்டியிடத் தகுதியற்றவராவார்.
- இந்திய தண்டனைச் சட்டம் பாகம் 9யின்படி, லஞ்சம், ஆள்மாறாட்டம், ஊழல், குற்றம் புரிந்தவராகவோ, தனது செல்வாக்கு மூலம் ஒருவரை வாக்களிக்கவும், தேர்தலில் போட்டியிடவும் தடுத்தல் உள்ளிட்ட குற்றங்களுக்காக தண்டனை பெற்றவராக இருத்தல் கூடாது. அவ்வாறு தண்டனை பெற்றிருந்தால் தண்டனை நிறைவுற்ற காலத்திலிருந்து ஐந்து ஆண்டு காலத்திற்கு தேர்தலில் போட்டியிடத் தகுதியற்றவராவார்.

- தமிழ்நாடு ஊராட்சிகள் சட்டம் 1994 பிரிவு 37-(1)ன்படி, தேர்தல் குற்றம் புரிந்தவராக இருத்தல் கூடாது. அவ்வாறு தண்டனை பெற்றிருந்தால் தண்டனை நிறைவுற்ற நாளில் இருந்து ஆறு ஆண்டுகளுக்கு தேர்தலில் போட்டியிடத் தகுதியற்றவராவார்கள்.
- பெற்ற கடனைத் தீர்க்க வகையற்ற நொடிந்த நிலையிலுள்ளவர் என மனுச்செய்திருந்தாலோ, அல்லது நீதிமன்றத்தால் தீர்ப்பு அளிக்கப்பட்டிருந்தாலோ அவர் தேர்தலில் போட்டியிட தகுதியற்றவராவார்.
- கிராம நிர்வாக அலுவலராகவோ அல்லது கிராமப் பதவியாளராகவோ மற்றும் எந்த ஒரு ஊரக அல்லது நகர்ப்புற அல்லது தொழில் நகரங்கள் அல்லது பாளையம் (கண்டோன்மென்ட்) ஆகிய உள்ளாட்சி அமைப்பைச் சார்ந்த அலுவலராகவோ அல்லது பதவியாளராகவோ அல்லது அரசு சார்புடைய நிறுவன பதவியாளராகவோ அல்லது அலுவலராகவோ அல்லது மத்திய, மாநில அரசு அலுவலராகவோ அல்லது பதவியாளராகவோ இருக்கக்கூடாது.
- போட்டியிடும் ஊராட்சியின் சட்ட ஆலோசகராகவோ, வழக்கறிஞராகவோ நியமனம் செய்யப்பட்டவராக இருத்தல் கூடாது.
- கிராம ஊராட்சித் தலைவர் பதவிக்கும் மற்றும் கிராம ஊராட்சி வார்டு உறுப்பினர் பதவிக்கும் எவரும் கட்சி அடிப்படையில் போட்டியிட இயலாது.
- எந்தவொரு ஊராட்சியிலும் ஒரு வேலைக்கான அல்லது பொருட்கள் வழங்குவதற்கான ஒப்பந்ததாரராக இருப்பவர் தேர்தலில் போட்டியிடத் தகுதியற்றவராவார்.
- முந்தைய ஆண்டு வரை ஊராட்சிக்கு கொடுக்க வேண்டிய எந்த வகையான நிலுவையும் வைத்திருக்கக் கூடாது.
- உள்ளாட்சி தேர்தலில் போட்டியிட்டதற்கான தேர்தல் செலவீனக் கணக்குகளை உரிய காலத்திற்குள் தாக்கல் செய்யாததால், தமிழ்நாடு மாநில தேர்தல் ஆணையத்தால் தேர்தலில் போட்டியிட மூன்று ஆண்டுகளுக்கு தகுதி நீக்கம் செய்யப்பட்டிருப்பின், அத்தகைய தகுதி நீக்க ஆணை பிறப்பிக்கப்பட்ட நாளிலிருந்து மூன்று ஆண்டுகளுக்கு போட்டியிடத் தகுதியற்றவர் ஆவார்.
- மேற்கண்ட இனங்களுக்கு மாறாக தேர்தலில் போட்டியிட்டு, தேர்ந்தெடுக்கப்பட்டு பதவி வகிப்பது பின்னர் அறியவரின், அவர் மீது 1994-ஆம் ஆண்டு தமிழ்நாடு ஊராட்சிகள் சட்டம், 41-ன் கீழ் தகுதி நீக்கம் செய்வதற்கான நடவடிக்கை எடுக்கப்படும்.

2.1. வாக்காளர்களின் உரிமைகள்

- 18 வயது நிரம்பிய இந்திய குடிமகனாகவோ, குடிமகனாகவோ உள்ளவரும், வாக்களிக்கும் வட்டத்தின் (வார்டு) வாக்காளர் பட்டியலில் பெயர் இடம் பெற்றவராகவும் உள்ள ஒவ்வொருவருக்கும் வாக்களிக்கும் உரிமை உண்டு.
- பார்வை இழந்தவர்கள், வயதானவர்கள், இதர வகைகளில் ஊனமுற்றவர்கள் ஆகியோர் உதவியாளர்களின் உதவியுடன் வாக்களிக்க உரிமை உண்டு.
- சட்டமன்ற உறுப்பினர் தேர்தலின்போது வாக்களிக்க பயன்படுத்திய ஆளறி சான்றிதழ் உள்ளிட்ட அடையாள ஆவணங்களை வாக்களிக்க பயன்படுத்தலாம் [(உம்) வாக்காளர் அடையாள அட்டை/வாகன ஓட்டுனர் உரிமம்/ வங்கி அல்லது தபால் நிலைய பாஸ் புத்தகம் / குடும்ப அடையாள அட்டை.]
- ஒவ்வொரு வாக்காளருக்கும், ஊராட்சியின் ஒரு வார்டில் ஒரு முறை மட்டும் தான் வாக்களிக்கும் உரிமை உண்டு.
- வாக்காளரின் வாக்கை வேறொருவர் அளித்திருந்தாலும் வாக்கிற்கு உரியவர் தாங்கள்தான் என நிரூபித்து தங்களின் (அளிக்கப்பட்ட) வாக்கைப் பதிவு செய்யும் உரிமை உண்டு.
- வாக்காளர் பட்டியலில் இடம் பெற்றுள்ள வட்டத்திற்குட்பட்ட (வார்டு) ஏதேனும் ஒரு பதவிக்கு ஒரு வேட்பாளரை அவரின் சம்மதத்தின் பேரில் முன்மொழியவும், வேட்பாளரின் சார்பில் வேட்புமனுவை தாக்கல் செய்யவும், வேட்பு மனு பரிசீலனையில் கலந்துகொள்ளவும் உரிமை உண்டு.
- விருப்பப்படும் வேட்பாளருக்கு தேர்தல் முகவராக அல்லது வாக்குச்சாவு முகவராக அல்லது வாக்கு எண்ணிக்கை முகவராக முறையான அனுமதி மற்றும் அங்கீகாரத்தின் அடிப்படையில் செயல்பட உரிமை உண்டு.
- பெண்களும், ஆண்களும் இணைந்து வாக்களிக்கும் சாவுகளில், தனித்தனியாக வாக்களிக்க அனுமதிக்கவும், தேவைப்படின் பெண் வாக்காளர்களுக்கு பெண் உதவியாளர் ஒருவரை நியமிக்கவும் செய்யலாம்.

2.2. வாக்காளர்கள் செய்யக்கூடாதவை

- வாக்காளர்கள், தேர்தலில் போட்டியிடும் வேட்பாளர்கள் மற்றும் அவர்களின் முகவர்களால் ஏற்பாடு செய்யப்படும் கார் அல்லது மாற்று வாகனங்களை, வாக்களிக்க பயன்படுத்துதல்.
- வாக்காளர்கள் வாக்குச்சாவடிக்கு நேரடியாக வந்து வாக்கைப் பதிவு செய்யாமல், பதிலி (Proxy) மூலம் வாக்களித்தல்.
- மக்கள் பிரதிநிதித்துவச் சட்டம் 1950, பிரிவு 16ன் படி அ) இந்திய குடிமக்களாக இல்லாதவர்கள், ஆ) மனநிலை சரியில்லாதவர்கள், இ) ஊழல், தேர்தல் குற்றம் புரிந்தவர்கள் மற்றும் தமிழ்நாடு ஊராட்சிகள் சட்டம் 1994, பிரிவு 35ன் படி தேர்தல் குற்றம் புரிந்தவர்களாகத் தீர்ப்பளிக்கப்பட்டவர்கள், பிரிவு 36ன் படி மனநிலை சரியில்லாதவர்கள் என்று சான்றளிக்கப்பட்டவர்கள் வாக்குப்பதிவு செய்தல்.

2.3. வாக்களிக்கும் முறை:

- உள்ளாட்சி அமைப்புக்களுக்கான தேர்தலின் போது ஒவ்வொரு வாக்காளருக்கும் நான்கு வாக்குச் சீட்டுகள் வழங்கப்படும்.
- அ) கிராம ஊராட்சி வார்டு உறுப்பினர் பதவி, ஆ) கிராம ஊராட்சித் தலைவர் பதவி இ) ஒன்றிய ஊராட்சி வார்டு உறுப்பினர் பதவி, ஈ) மாவட்ட ஊராட்சி வார்டு உறுப்பினர் பதவி என நான்கு வெவ்வேறு பதவிகளுக்கு நான்கு வாக்குச் சீட்டுகளை தனித்தனியே பயன்படுத்த வேண்டும்.
- மேற்கூறிய நான்கு வாக்குகளையும் பதிவு செய்யுமுன் வாக்காளரின் இடது கை ஆள்காட்டி விரலில் அடையாள மை இடப்படவேண்டும்.
- மேலும், வாக்குச்சீட்டுகட்டின் அடிக்கட்டையில் கையொப்பம் அல்லது இடது கை பெருவிரல் ரேகை இட வேண்டும்.
- வாக்குப் பதிவு செய்வதற்கு அமைக்கப்பட்டிருக்கும் மறைவிடத்திற்குச் சென்று, வாக்குச் சீட்டிலுள்ள விரும்பும் வேட்பாளருக்குரிய சின்னத்தில் முத்திரையைப்பதிக்க வேண்டும். வேறு எந்தவிதக் குறியீடுகளையும் பதிவு செய்தல் கூடாது.
- ஒவ்வொரு வாக்கிற்கும், ஒன்றுக்கு மேற்பட்ட சின்னங்களில் முத்திரையைப் பதிக்கக்கூடாது. அவ்வாறு பதித்தால் அவ்வாக்கு செல்லாத வாக்காகக் கருதப்படும். எனவே முத்திரையை விரும்பி சரியாக தேர்வு செய்த சின்னத்தில் மட்டுமே பதிக்க வேண்டும்.
- நான்கு வாக்குச் சீட்டுகளிலும் வாக்கைப் பதிவு செய்த பின் வாக்குச்சீட்டை மடித்து வாக்குச் சாவடியிலுள்ள ஒரே வாக்குப்பெட்டியில் வாக்குச் சீட்டுகளைப் போடவேண்டும்.

3.1. இந்திய தண்டனை சட்டத்தின்படி,

- பிரிவு 153A – மதம், இனம், பிறந்த இடம், குடியிருக்கும் இடம், மொழி, இன்னபிற அடிப்படையில் வெவ்வேறு பிரிவு மக்களிடையே பகைமையை வளர்த்தல், நல்லிணக்கத்தைப் பேணுவதற்கு விரோதமான செயல்களைச் செய்தல்.
- பிரிவு 171 D – தேர்தலில் ஆள் மாறாட்டம்.
- பிரிவு 171 E – லஞ்சத்திற்கான தண்டனை.
- பிரிவு 171 F – தேர்தலில் ஆள் மாறாட்டத்துக்காக குற்றம் சாட்டப்பட்டவரைத் தண்டித்தல்.
- பிரிவு 505 – வெவ்வேறு பிரிவினரிடையே பகைமையையும் இணக்கமின்மையையும் வளர்க்கும் வகையில் பொது இடத்தில் விஷமத்தனமாக பேசுதல்.
- பிரிவு 131 – வாக்குச் சாவடிக்குள்ளேயோ, வாக்குச் சாவடிக்கு அருகிலோ ஒழுங்கீனமாக நடத்து கொள்ளுதல்.

3.2. வன்கொடுமைத் தடுப்பு சட்டத்தின் கீழ்,

- 3(l) பட்டியல் வகுப்பினர் அல்லது பட்டியல் பழங்குடி சமூகத்தைச் சேர்ந்த ஒருவரை பின்வரும் முறைகளில் கட்டாயப்படுத்துதல் அல்லது அச்சுறுத்துதல் அல்லது செய்யவிடாமல் தடுத்தல்:
 - ✦ (A) குறிப்பிட்ட ஒரு வாக்காளருக்கு வாக்களிக்காமலிருப்பது அல்லது வாக்களிப்பது அல்லது சட்டப்படி அல்லாத வேறு வழியில் வாக்களிக்கக் கட்டாயப்படுத்துவது;
 - ✦ (B) வேட்பாளராக மனுதாக்கல் செய்யாமலிருக்க அல்லது அத்தகைய வேட்பு மனுவை விலக்கிக் கொள்ள;
 - ✦ (C) பட்டியல் வகுப்பினர் அல்லது பட்டியல் பழங்குடி சமூகத்தைச் சேர்ந்த ஒருவரை எந்த ஒரு தேர்தலிலும் வேட்பாளராக மனுதாக்கல் செய்வதற்கு முன்மொழியக் கூடாது என அல்லது வழிமொழியாமலிருக்க;
- 3(m) அரசமைப்பு சாசனத்தின் பாகம் – IXன் கீழ் ஒரு ஊராட்சியின் அல்லது பாகம் IX(A)யின் கீழ் ஒரு நகராட்சியின் உறுப்பினர் அல்லது தலைவர் அல்லது எந்த ஒரு பதவியிலும்

இருக்கக்கூடிய பட்டியல் வகுப்பினர் அல்லது பட்டியல் பழங்குடியினத்தைச் சேர்ந்த ஒருவர் தனது இயல்பான பணிகளையும் செயல்பாடுகளையும் மேற்கொள்ள விடாமல் கட்டாயப்படுத்துதல் அல்லது அச்சுறுத்துதல் அல்லது தடுத்தல்;

- 3(n) தேர்தலுக்குப் பிறகு, பட்டியல் வகுப்பினர் அல்லது பட்டியல் பழங்குடியினத்தைச் சேர்ந்த ஒருவருக்கு காயம் ஏற்படுத்துதல் அல்லது கடுமையான காயம் ஏற்படுத்துதல் அல்லது தாக்குதல் அல்லது சமூகப் புறக்கணிப்பு அல்லது பொருளாதாரப் புறக்கணிப்பு விதித்தல் அல்லது விதிப்பதாக மிரட்டுதல் அல்லது அவருக்கு உரிய எந்த ஒரு பொது சேவையின் பலன்களையும் பெறவிடாமல் தடுத்தல்.
- 3(o) ஒரு குறிப்பிட்ட வேட்பாளருக்கு வாக்களித்ததற்காக அல்லது வாக்களிக்கவில்லை என்பதற்காக அல்லது சட்டத்தில் உள்ள ஒரு வழிமுறைப்படி வாக்களித்ததற்காக பட்டியல் வகுப்பினர் அல்லது பட்டியல் பழங்குடியைச் சேர்ந்த ஒருவருக்கு எதிராக இந்த சட்டத்தின் கீழ் வரும் எந்த குற்றச் செயலையும் செய்தல்;

3.3. தேர்தலுக்குப்பின்...

- தேர்ந்தெடுக்கப்பட்ட பெண் மற்றும் தலித் தலைவர்கள் பினாமி ஆக்கப்படுதல்.
- தேர்தல் விதிமுறை மீறல்கள் சம்பந்தமாக வழக்குகள் பதிவு செய்தல்.
- தேர்தல் விதிமுறைகளை மீறிய அரசு அதிகாரிகள், காவல்துறையினர், சட்டமன்ற, நாடாளுமன்ற உறுப்பினர்கள், மத்திய, மாநில அமைச்சர்கள், அரசியல் கட்சிகள் மீது நடவடிக்கைகள் எடுத்தல்.
- கலவரம் செய்த, கலவரத்தைத் தூண்டிய அணிகள் மீது நடவடிக்கை எடுத்தல்.
- ஆள்மாறாட்டம், லஞ்சம், விதிமீறிய வாகனங்கள் பயன்படுத்துதல், வாக்குச்சாவடி கைப்பற்றுதல், வாக்குப்பெட்டியை கடத்தல், பெட்டியில் மை ஊற்றுதல், வாக்குப்பதிவு எந்திரங்களை செயல் இழக்கச் செய்தல் போன்ற நடவடிக்கைகள் எடுத்தல்.
- தேர்தலில் விடுபட்ட பணம் குறித்த கணக்கு வழக்குகள் சமர்ப்பிக்காதவர்கள் மீது நடவடிக்கை எடுத்தல்.
- பிரச்சார விதிமுறைகளை மீறியவர்கள் மீது நடவடிக்கைகள் எடுத்தல்.
- தேர்தல் நடவடிக்கைகளின் போது பொதுச்சொத்துக்கள், குடியிருப்பு பகுதிகள், தலித் மக்கள், தலித் உடைமைகள் மீது ஏற்படுத்திய தாக்குதல்கள், சேதங்கள்.

- தனி நபர்கள், தலித் அமைப்புகளின் தலைமை மற்றும் சிறுபான்மையினர் மீது தொடுத்துள்ள பொய் புகார்கள் மற்றும் வழக்குகள்.
- தலித் குடியிருப்பு பகுதிகளில் அடிப்படை வசதிகளை துண்டித்த நடவடிக்கைகள்.
- தலித்துகளின் மீது விதிக்கப்பட்ட சாதிய கட்டுப்பாடுகள், தண்டனைகள், அபராதங்கள்.
- கொடுக்கப்பட்ட அன்பளிப்பு, நன்கொடை, லஞ்சம் போன்றவைகளை தங்களுக்கு வாக்களிக்கவில்லை எனக்கூறி அவற்றை திருப்பிச் செலுத்துமாறு வற்புறுத்துதல்.

4.1. வாக்காளர் பட்டியல்

- தகுதிபெற்ற அனைவரின் பெயரும் உரிய விபரங்களுடன் வாக்காளர் பட்டியலில் இடம் பெற்றிருத்தல்
- இறந்தவர் / இடம் பெயர்ந்தவர்களின் பெயர் இடம் பெறாதிருத்தல்.
- தகுதியற்றவர்களின் (18 வயதிற்கு குறைவாக உள்ளவர்) பெயர் இடம் பெறாதிருத்தல்
- வாக்காளர்கள் பட்டியலில் இடம் பெற்றவர்களின் பெயர் பிற வார்டுகளில் சேர்க்கப்படாதிருத்தல்.
- புகைப்பட மாற்றம், பாலின மாற்றம், கணவர்/தகப்பனார் பெயர் மாற்றம், வயது மாற்றம், முகவரி மாற்றம், வார்டு மாற்றம் உள்ளிட்ட இதர மாற்றங்கள் குறித்து தவறான தகவல்களுடன் பட்டியலில் இடம் பெற்றிருத்தல்.
- வாக்காளர் பட்டியல் தேர்தலுக்கு முன்பாகவே பொது மக்கள் பார்வைக்கு உரிய அலுவலகத்தில், உரிய நேரத்தில் வைக்கப்பட்டிருக்கிறதா என கண்காணித்தல்.
- தலித் வாக்காளர்களின் பெயர்கள் குழுவாகவோ, தனிநபர்களாகவோ வாக்காளர் பட்டியலிலிருந்து திட்டமிட்டு நீக்கப்பட்டிருத்தல்.

4.2. போட்டியில்லாத இடங்கள்

- தலித்துகள், பெண்கள் மிரட்டப்பட்டு தேர்தலில் போட்டியிடவிடாமல் தடுக்கப்படுதல்
- உள்ளாட்சிப் பதவிகளை ஏலம் விடுதல், ஏலம் விடப்பட்ட தொகை, அன்பளிப்பு மற்றும் நன்கொடை குறித்து கவனித்தல்
- பெண்கள் / ஆதிதிராவிடர் மற்றும் பழங்குடியினருக்காக ஒதுக்கீடு செய்யப்பட்ட இடங்களில் வேட்பாளர்களை சுயமாக போட்டியிடவிடாமல் பினாமியாக போட்டியிடுதல், போட்டியிடவைத்தல்.
- ஆதிதிராவிடர் மற்றும் பழங்குடியினருக்கு ஒதுக்கீடு செய்யப்பட்ட இடங்களில் ஆதிக்க சாதியினர் பொய் சான்றிதழின் பேரில் வேட்பாளராக போட்டியிடுதல்.

4.3. தேர்தல் பிரச்சாரத்தின் போது

- சாதி, மத, இன வெறியைத் தூண்டி, கலவரத்தை உருவாக்கும் வகையில் பேசுதல், போஸ்டர் வெளியிடுதல், நோட்டீஸ் விநியோகித்தல் உள்ளிட்ட நடவடிக்கைகள்.
- வாக்காளர்களுக்கு தனித்தனியாகவோ / கிராமத்திற்கோ பணம் கொடுத்தல், அன்பளிப்பு வழங்குதல், இலவசமாக பொதுகட்டிடங்கள் கட்டித்தருதல், மின்விளக்கு வசதி செய்துதருதல், கோவில் கட்டுதல் போன்ற நடவடிக்கைகள்.
- வாக்காளிப்பதை தடைசெய்யும் வகையில் நேரடியாகவோ / மறைமுகமாகவோ மிரட்டல் விடுக்கும் நடவடிக்கைகள்.
- சாதி, மத, இன அடிப்படையில் வாக்களிக்குமாறு பிரச்சாரம் செய்தல்.
- போதைப் பொருட்களை வாக்காளர்களுக்கு விநியோகித்து பிரச்சாரம் செய்தல்.
- அனுமதியின்றி தனியாருக்குச் சொந்தமான இடங்களை பிரச்சாரத்திற்கு பயன்படுத்துதல்.
- நகர்ப்புறங்களில் இரவு 10 மணிக்கு மேலும், கிராமப்புறங்களில் இரவு 11 மணிக்கு மேலும் தேர்தல் பிரச்சாரம் செய்தல்.
- பிரச்சாரத்திற்கு வெளியூர் ஆட்களை பயன்படுத்துதல் மற்றும் அவர்கள் மூலம் வாக்காளர்கள் மிரட்டப்படுதல்.
- பிரச்சாரத்திற்காக நிர்ணயம் செய்யப்பட்ட தொகைக்கு மேல் ஆடம்பரமாக செலவு செய்தல்.
- அனுமதிக்கப்பட்ட எண்ணிக்கைக்கு மேல் அதிகப்படியான வாகனங்களை பயன்படுத்துதல்.
- தலித் மக்கள் வசிக்கும் பகுதிகளில் தலித்களையும், பெண்களையும் நேரடியாகவோ, மறைமுகமாகவோ மிரட்டும் வகையில் பிரச்சாரம் மேற்கொள்ளுதல்.
- பிரச்சாரத்தின் போது தலித் மக்களின் உடைமைகளை சேதப்படுத்துதல், அவர்களின் மீது பொய் வழக்குகள் போடுதல்.
- தலித் மக்களை தாங்கள் விரும்பும் வேட்பாளருக்கு ஆதரவாக பிரச்சாரம் செய்யவிடாமல் தடுத்தல்.
- தலித்கள் மீது சமூக கட்டுப்பாடுகள் விதித்தல், கட்டாயமாக கடன் வசூல் செய்தல், வேலை வாய்ப்புகள் மறுத்தல் போன்ற நடவடிக்கைகளை மேற்கொள்ளுதல்.
- தலித் மக்களுக்கு, கட்டாயப்படுத்தி லஞ்சம், அன்பளிப்பு, நன்கொடைகள் கொடுத்தல், சத்தியம் வாங்குதல், அவர்கள் விருப்பத்திற்கு எதிராக வாக்களிக்கக் கட்டாயப்படுத்துதல்

அல்லது வாக்களிக்காமல் இருக்க வற்புறுத்துதல் போன்ற நடவடிக்கைகளை மேற்கொள்ளுதல்.

- அரசு வாகனங்களை தேர்தல் பிரச்சாரத்திற்கு பயன்படுத்துதல்.
- அமைச்சர்கள், M.L.A, M.P, மற்றும் மாவட்ட, ஒன்றிய தலைவர்களுக்கு வழங்கப்பட்ட அரசு வாகனங்கள் பிரச்சாரத்திற்கு பயன்படுத்துதல்.
- அரசின் புதிய திட்டங்கள், மானியங்கள் வழங்குதல், அடிக்கல் நாட்டுதல், புதிய வாக்குறுதிகள் அளித்தல் உள்ளிட்ட நடவடிக்கைகள் மேற்கொள்ளுதல்.
- அரசு பணியில் / அரசு நிறுவனங்களில் பதுப்பணி நியமனங்கள் மேற்கொள்ளுதல்.
- மத்திய / மாநில அமைச்சர்கள் வாக்குச் சாவடிக்குள்ளோ / வாக்கு எண்ணிக்கை நடைபெறும் இடங்களுக்கோ செல்லுதல்.

4.4. வாக்குச் சாவடிகள், வாக்குப்பதிவின் போது,

- ஊராட்சிகளில் தகுதியுள்ள அனைவரும் தங்களின் வாக்குகளை பதிவு செய்யும் வகையில் வாக்குச் சாவடிகள் உரிய எண்ணிக்கையில் அமைக்கப்பட்டிருத்தல்.
- ஆண், பெண் இருபால் வாக்காளர்களுக்கும் தனித்தனியே வாக்குச் சாவடிகள் ஏற்பாடு செய்தல்.
- அவ்வாறு இயலாத பட்சத்தில் ஆண், பெண் இருபால் வாக்காளர்களுக்கும் தனித்தனியே வாக்குச் சாவடிகள் ஏற்பாடு செய்தல்.
- பெண்களின் வாக்குகளை பதிவு செய்வதற்கு உதவியாக பெண் அதிகாரிகள் நியமிக்கப்படுதல்.
- உடல் வலிமை குன்றியோர், கண்பார்வையற்றோர், வயது முதிர்ந்தோர்கள் தங்களின் வாக்குகளை முறையாக பதிவு செய்வதற்கு 18 வயது நிரம்பிய உதவியாளர்கள் நியமிக்கப்படுதல்.
- வாக்குச் சாவடிக்குள் அங்கீகாரம் பெற்ற தேர்தல் அலுவலர்கள் மற்றும் பிரதிநிதிகள் ஆகியோரைத் தவிர இதர நபர்களுக்கு அனுமதி மறுக்கப்படுதல்.
- வாக்குப்பதிவிற்கு 48 மணி நேரங்களுக்கு முன்பிருந்தே, வாக்குச் சாவடிகளிலும் வெளியிலும் தேர்தல் பிரச்சாரப் பணிகள் நிறுத்தப்படுதல்.

- பட்டமான வாக்குச் சாவடிகளில், வாக்குப் பதிவிற்கான பாதுகாப்பு ஏற்பாடுகள் மேற்கொள்ளப்படுதல்.
- வாக்குச் சாவடி முகவர்கள் விலைக்கு வாங்கப்பட்டு ஒரு வேட்பாளருக்கு ஆதரவாக செயல்படுதல்.
- மதிய உணவு இடைவேளைக்குப்பின் வாக்குச்சாவடி முகவர்கள் கூடிப்பேசி வாக்குகளை பகிர்ந்து அவர்களாகவே பதிவு செய்தல்.
- வாக்களிக்க தெரியாத, கண்தெரியாத, வயது முதிர்ந்த வாக்காளர்களின் வாக்குகளை முகவர்கள் அல்லது வாக்குச்சாவடி அதிகாரிகள் அவர்களுக்கு வேண்டிய வேட்பாளருக்கு பதிவு செய்தல்.
- வாக்கு சாவடி அதிகாரிகளுக்கு வேட்பாளர்கள் செலவில் தங்கும் வசதி, உணவு, போதைப் பொருட்கள் ஏற்பாடு செய்து கொடுத்தல்.
- தலித்துகளை வாக்குச்சாவடிக்கு வரவிடாமல் தடுத்து, அவர்களின் வாக்குகளை ஆதிக்கசாதியினரே பதிவு செய்தல்.
- தலித்துகளை தனிவரிசையாக நிறுத்தி வாக்களிக்கச் செய்தல்.
- முதலாவதாக வந்தபோதும், ஆதிக்க சாதியினருக்குப் பின் தலித்துகளை வாக்களிக்கச் செய்து அவமதித்தல்.
- தலித் மக்களின் இறந்த மற்றும் இடம் பெயர்ந்தவர்களின் வாக்குகளை ஆதிக்க சாதியினர் பயன்படுத்துதல்.
- மதுபானங்கள் உள்ளிட்ட போதைப்பொருட்கள் விநியோகித்து வாக்களிக்க விடாமல் தடுத்தல், குழப்பம் விளைவித்தல்.
- தலித்துகள் வாக்குச் சாவடிகளை முற்றிலுமாக கைப்பற்றுதல்.
- தலித்துகளின் வாக்குச் சீட்டுகள் அப்புறப்படுத்தப்படுதல்.
- தலித் குடியிருப்புப் பகுதிகளையும், வாக்குச் சாவடிகளையும் சூழ்ந்து கொண்டு வாக்குச் சாவடிகளுக்கு செல்ல விடாமல் தலித்துகளை தடுத்தல். அவர்களின் உடைமைகள் மீது தாக்குதல் தொடுத்தல்.
- வாக்குச் சாவடிகளில் ஆதிக்க சாதி முகவர்கள் தலித்துகளின் அடையாள அட்டைகளை ஏற்க மறுத்தல். அவர்களை வாக்களிக்க விடாமல் தடுத்தல்.

- வாக்குச் சாவடிகளை மூடிவிட்டு ஆதிக்க சாதியினரின் முகவர்கள் தாங்களே தங்கள் விருப்பம்போல் வாக்குகளைப் பதிவு செய்துகொள்ளுதல்.
- தலித் வாக்காளர் அடையாள அட்டைகளை பணம் கொடுத்து வாங்கி வைத்துக்கொள்ளுதல்.
- தலித்துகளை, அவர்களின் வாக்குகள் ஏற்கனவே பதிவாகிவிட்டது என்று பொய் சொல்லி வாக்களிக்க விடாமல் தடுத்தல்.
- வாக்காளர் அடையாள அட்டை இருந்தும், வாக்காளர் பட்டியலில் பெயர் விடுபட்டிருத்தல்.
- வாக்குச் சாவடியில் இருந்து 100 மீட்டர் எல்லைக்குள் பிரச்சாரம் மேற்கொள்ளப்படுதல்.
- தங்களுடைய வாக்குகள் பிறரால் பதிவு செய்யப்படுதல். ஆட்சேபணை படிவம் பெற்று தங்கள் வாக்கை மீண்டும் பதிவு செய்வதற்கு உரிய வாய்ப்பு வழங்கப்படுதல்.
- வாகனங்களில் வாக்காளர்களை வாக்குச் சாவடிக்கு அழைத்து வருதல்.
- மின்னணு வாக்குப்பதிவு எந்திரம் பழுதடைதல், வாக்குப்பெட்டியில் மை ஊற்றுதல், வாக்காளர்களை விரட்டி அடித்தல் உள்ளிட்ட பிற தடைகளை ஏற்படுத்துதல்.
- வாக்குப்பதிவு நேரம் முறையாக கடைபிடிக்க தவறுதல்
- வாக்காளருக்குப் பதிலாக மற்றொருவர் வாக்களித்தல்.

4.5. விதிமுறைகள் மீறப்பட்டால் நாம் செய்ய வேண்டியவை...

- வாக்காளர் பட்டியலை வாங்குதல் / அவற்றை வார்டு வாரியாக சரிபார்த்தல், விடுபட்டவர்களை சேர்த்தல், தவறுகளை திருத்தம் செய்ய உதவுதல்.
- சம்பவங்கள் நடைபெற்ற கிராமங்களில், சம்பவத்தின் முழு விபரங்கள் குறித்து ஆய்வறிக்கையினைத் (case study) தயாரித்தல்.
- மேற்கண்ட ஆவணங்களுடன் அத்துமீறல்கள், விதிமீறல்களின் போது புகார் மனுக்கள் கொடுத்தல் / கொடுத்திட உதவுதல்.
- ஒவ்வொரு மாவட்டத்திலும் மாவட்ட தேர்தல் அதிகாரிக்கு புகார் மனு அனுப்ப வேண்டும்.
- ஒவ்வொரு மாவட்டத்திலும் மாவட்ட ஆட்சித்தலைவர்தான் மாவட்ட தேர்தல் அதிகாரி ஆவார்.
- மாநில தேர்தல் ஆணையத்திற்கும் புகார் மனுக்கள் அளித்திட வேண்டும்.

- சேகரித்த தகவல்கள் மற்றும் ஆதாரங்களுடன் உள்ளூர் பத்திரிக்கை, செய்தியாளர்கள் மற்றும் தொலை தொடர்பு சாதனங்களுக்கு அறிக்கை அளித்தல்.
- நடைபெற்ற நிகழ்வுகள் குறித்து உரிய அதிகாரிகளுக்கு உடனடியாக தகவல் தெரிவித்தல். மறு / மாற்று நடவடிக்கையினை தீர்மானித்திடவைத்தல்.
- வாக்குப்பதிவின் போது அத்துமீறல்கள் நடைபெற்றால் உடனடியாக வாக்குச் சாவடியில் உள்ள தேர்தல் கண்காணிப்பாளர் மற்றும் அந்த ஊராட்சி அமைந்துள்ள வட்டார வளர்ச்சி அதிகாரிக்கு புகார் கொடுத்தல்

மாநில தேர்தல் தலைமை ஆணையர் மற்றும் செயலர்
எண் 208/2, ஜவஹர்லால் நேரு ரோடு,
அரும்பாக்கம், சென்னை -600 106
தொ.பே.எண்: 044-23635010, 23635011,
23635020, 23635050, Email: tnsec.tn@nic.in
தலைமை தேர்தல் அலுவலர் (ஊராட்சி)
Direct: 044-24750500 : Ext-3000